

ಸಾಧ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್

9 ಸಪ್ಟೆಂಬರ್ 2018

ಪ್ರಸ್ತಾವನ್:

ಮೊಗಾಚ್ಯಾನೊಂ, ಆಜ್ ಸಾಧ್ಯಾ ಕಾಳಾಚಾ ತೆವಿಸಾವ್ಯಾ ಆಯ್ತಾರಾ, ಜೆಜುಚ್ಯಾ ಜಿವಂತ್ಪಣಾಚಿ ಪರ್ಜಾ ಜಾವ್ನಾಸ್ಚಿಂ ಆಮಿ, ತಾಚೆಂಚ್ ಬಲಿದಾನ್ ಭೆಟಂವ್ಚ್ಯಾಕ್ ಹ್ಯಾ ದೇವ್ ಮಂದಿರಾಂತ್ ತಾಚೆ ವೆದಿ ಭಂವ್ತಿ ಜಮ್ಲ್ಯಾಂವ್. ಆಯ್ಚಿ ದೇವ್ ಸ್ಥುತಿ ದೆವಾಚ್ಯಾ ಉತ್ರಾಂ ಪರ್ಮಾಣೆ ಆಮ್ಚಿ ಜಿಣಿ ಮಾಂಡುನ್ ಹಾಡುಂಕ್ ಆಪವ್ಣೆಂ ದಿತಾ. ಬರೆಂ ಕರಿತ್ತ್ ಗೆಲ್ಲೊ ಜೆಜು, ತಾಚ್ಯಾ ಜಿಣ್ಯೆ ಆನಿ ಶಿಕವ್ಣೆ ಮಾರಿಫಾತ್ ಆಮಿಯಿ ಬರೆಂಚ್ ಕರ್ನ್ ಜಿಯೆಂವ್ಚ್ಯಾಕ್ ಆಮ್ಕಾಂ ಪ್ರೇರಣ್ ದಿತಾ.

ಆಜ್ ಆಮಿ ಶಿಕ್ವಕಾಂಚೊ ದೀಸ್ ಆಚರಣ್ ಕರ್ತಾಂವ್, ಆಮ್ಕಾಂ ಶಿಕಯಿಲ್ಲಾ ಸರ್ವ್ ಶಿಕ್ವಕಾಂಚೊ ಉಗ್ಡಾಸ್ ಕಾಡ್ನ್ ತಾಂಚೆ ಖಾತಿರ್ ದೆವಾಕ್ ಆಮಿ ಅರ್ಗಾಂ ದಿವ್ಯಾಂ. ಜೆಜು ಆಮ್ಚ್ಯಾ ವರ್ತ್ಯಾ ಶಿಕ್ವಕಾಚಿ ದೇಖ್ ಆಮಿ ಘೆವ್ಯಾಂ. ಪಂಥಾಹ್ವಾನಾಚ್ಯಾ ಹ್ಯಾ ಸಂಸಾರಾಂತ್, ಆಮ್ಚ್ಯಾ ವಿದ್ಯಾರ್ಥಿಂ ಥೈಂ ತಾಂಕಾ ಲಗ್ತಿ ಜಾಲ್ಲಾ ಶಿಕ್ವಾ ಸಂಗಿಂ, ಕ್ರಿಸ್ತೀ ಮೊಲಾಂಚೆಂ ಜಿವಿತ್ ತಾಣಿಂ ಆಪ್ಣಾವ್ನ್, ತೆಂ ಬಾಂದುನ್ ಹಾಡುಂಕ್ ಆಮ್ಚ್ಯಾ ಜಿಣ್ಯೆನ್ ತಾಂಕಾ ಆಮಿ ದೇಖ್ ಜಾಂವ್ಚ್ಯಾಕ್ ಆಮ್ಚೆ ತಶೆಂ ಸರ್ವ್ ಶಿಕ್ವಕಾಂ ಖಾತಿರ್ ಹ್ಯಾ ಪವಿತ್ರ ಮಿಸಾಚೆ ಬಲಿದಾನಾ ವೆಳಾರ್ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಸರ್ಗಿಂಚಾ ಬಪಾ, ತುಜ್ಯಾ ಪುತಾನ್ ಹ್ಯಾ ಸಂಸಾರಾಂತ್ ಸ್ಥಾಪನ್ ಕೆಲ್ಲೆ ತುಜ್ಯೆ ಪವಿತ್ರ ಸಭೆಕ್ ತುಂ ಸಾಂಬಾಳ್. ಪವಿತ್ರ ಸಭೆಚ್ಯಾ ಮುಖೆಲ್ಯಾಂಕ್ ತಾಂಚ್ಯಾ ಮಿಸಾಂವಾಂತ್ ಥಿರಾಸಣ್, ಧಯ್ ಆನಿ ಸಮಾಧಾನ್ ಲಾಭಯ್ ಮ್ಹಣ್ ಮಾಗ್ತಾಂ.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ನಾಗರಿಕತೆಚ್ಯಾ ಉದರ್ಗತೆ ಖಾತಿರ್ ವಾವ್ರಂಕ್ ತಾಂಕಾಂ ಬರೆಂ ಮನ್ ದಿ. ಆಮಿ ಸರ್ವಾಂನಿ ರಾಷ್ಟ್ರಾಚೊ ಮೋಗ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂ.

3. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಪ್ರಾಯ್ವಂತ್ ಆನಿ ಪಿಡೆಸ್ತಾಂಕ್ ತಾಂಚಿ ಉತರ್ ಪ್ರಾಯ್ ಆನಿ ಪಿಡಾ ಸೊಸುಂಕ್ ತಾಂಕಾಂ ಬಳ್ ಆನಿ ಘಟಾಯ್ ದಿ ಮ್ಹಣ್ ಮಾಗ್ತಾಂ.

4. ತುಜ್ಯಾ ಪುತಾಚಿ ಸುವಾರ್ತಾ ಪರ್ಗಟ್ಣಾ ಮಿಶನರಿಂಕ್ ರಾಕ್ ಆನಿ ಸಾಂಬಾಳ್. ತಾಂಚ್ಯಾ ವಾವ್ರಾಂತ್ ತೃಪ್ತಿ ಆನಿ ಸಮಾಧಾನ್ ಲಾಭಯ್ ಮ್ಹಣ್ ಮಾಗ್ತಾಂ.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿಂ ಸುರ್ವಿಲ್ಯಾ ಕ್ರಿಸ್ತಾಂವಾಂಪರಿಂ ಮಾಯಾಮೋಗಾಚೆಂ ಆನಿ ಎಕ್ವಟಾಚೆಂ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.